




I. వినండి - మాట్లాడండి

1) జాతీయ జెండా



మూడు రంగులున్న జెండా
మురిసిపోయే ఊరినిండ
జాతి గౌరవం నిలుపగ
జనులకున్న పెద్ద అండ

గాంధీతాత చేతులలో
కదలాడిన మేటి జెండా
మంచుకొండ సిగమీద
అల్లాడే మన జెండా

ఈ జండా నీడలోనే
పోరాడిరి మన వీరులు
ఈ జెండా నిలుపుటకే
చనిపోయిరి మన వారలు

ఈ జెండా చేతబూని
పూజిద్దాం దేశాన్ని
ఈ జెండా నీడలోన
విడిచేద్దాం ద్వేషాన్ని

- డా॥ దాశరథి కృష్ణమాచార్యులు

మాట్లాడండి :-

- 1) జెండా వందనం ఎప్పుడెప్పుడు చేస్తారు?
- 2) ఈ గేయం ద్వారా జెండా గురించి ఏమి తెలుసుకొన్నారు?
- 3) జెండాకు మనం ఎందుకు వందనం చేయాలి?




2) నేస్తాలు

మంచి మార్గం చూపేవారూ
కష్టాల్లో కాపాడేవారూ
ప్రేమతో నన్ను పిలిచేవారూ
నేస్తాలు! నానేస్తాలూ!

ఆటపాటలతో మురిసేవారూ
కమ్మని కబుర్లు చెప్పేవారూ
కలకాలం కలిసుండేవారూ
నేస్తాలు! నా నేస్తాలూ!

కల్లాకపటం ఎరుగని వారూ
కులమత భేదం పట్టనివారూ
హెచ్చు తగ్గులు ఎంచనివారూ
నేస్తాలూ! నా నేస్తాలూ!

సమతా మమతలు పెంచేవారూ
సౌజన్యాన్ని పంచేవారూ
ఎల్లవేళలా కాచేవారూ
నేస్తాలూ! నా నేస్తాలూ!!



మాట్లాడండి :-

- 1) ఈ గేయంలో ఎవరి గురించి ఉన్నది?
- 2) మంచి నేస్తాలని ఎవరిని అంటారు?
- 3) నీకున్న మంచి మిత్రులు ఎవరు? ఎందుకు వారు మంచి మిత్రులు?



3) మన సంస్కృతి

మన దేశం - మన సంస్కృతి
మరచిపోకుమన్నా!
మంచి మార్గమునకు నీదు
మనసు తిప్పుమన్నా!

మనలోనే మంచిగలదు
మనలోనే చెడుపుగలదు
మనల మనము సవరించుటె
మహాయాగమన్నా!

మనతోనే దేశానికి
మహా భాగ్యమన్నా!
అందరు ఒకటైనపుడె
అదీ పండుగన్నా!

అందని కోరికల కొరకు
అలమటించకన్నా!
కలదానితో తృప్తి పొంది
కమ్మగ బతుకన్నా!



- మడిపడిగ బలరామాచార్య

మాట్లాడండి :-

- 1) ఈ పాటలో దేని గురించి ఉన్నది?
- 2) మనను మనం సవరించుకోవడం అంటే ఏమిటి?
- 3) మంచి మార్గంలో నడవటం అంటే ఏమిటి?
- 4) మంచి మార్గంలో ఎందుకు నడవాలి?



4) నీతి పద్యాలు

కింది పద్యాలను కంఠస్థం చేయండి, చదువండి.

- 1) అనువుగాని చోట నధికులమనరాదు
కొంచమైననదియు గొడువగాదు
కొండ అద్దమందు గొంచెమై యుండదా
విశ్వదాభిరామ విసురవేమ!

(వేమన శతకం)



- 2) ఉపకారికి నుపకారము
విపరీతము కాదు సేయ వివరింపంగా
నపకారికి నుపకారము
నెపమెన్నక సేయువాడె నేర్పరి సుమతీ!

(సుమతీ శతకం)

- 3) తెనుగుదనము వంటి తీయందనము లేదు
తెనుగుకవుల వంటి ఘనులు లేరు
తెనుగుతల్లి సాధుజన కల్పవల్లిరా
లలిత సుగుణ జాల! తెలుగుబాల!

(తెలుగుబాల శతకం)



- 4) వాక్కుకున్న పదును వాడికత్తికి లేదు
మార్చగలదు మాట మనిషి మనసు
జారవలదు నోరు జాగ్రత్త! జాగ్రత్త!
శబ్దములకు గొప్ప శక్తి గలదు

(నందూరి రామకృష్ణమాచార్యులు ప్రగతి గీత నుంచి)

పై పద్యాలు వేటి గురించి ఉన్నవి? ఏమి తెలుసుకొన్నారు?

తెలంగాణ ప్రభుత్వంచే ఉచిత పంపిణీ 2021-22

